

दिनांक: 23.04.2024

समय : 08:50 ए.एम.

प्रादेशिक समाचार
आकाशवाणी जयपुर-अजमेर

- राज्य की 13 लोकसभा सीटों पर दूसरे चरण का चुनाव प्रचार कल शाम समाप्त होगा। प्रधानमंत्री नरेन्द्र मोदी की आज टोक के उनियारा में जनसभा।
- राष्ट्रपति द्रौपदी मुर्मू ने नागरिक अलंकरण समारोह में कई प्रतिष्ठित हस्तियों को पद्म पुरस्कारों से सम्मानित किया-राज्य की तीन प्रतिभाएं भी पद्मश्री से पुरस्कृत।
- हनुमान जन्मोत्सव के उपलक्ष में प्रदेशभर में धार्मिक अनुष्ठान और विभिन्न कार्यक्रमों का आयोजन।
- राज्य में दिन के समय गर्मी का असर तेज-बीकानेर संभाग में आज कहीं-कहीं तेज हवाओं के साथ हल्की बारिश की संभावना।

राज्य की 13 लोकसभा सीटों पर दूसरे चरण के तहत होने वाले चुनाव के लिए प्रचार कल शाम समाप्त हो जाएगा। भाजपा, कांग्रेस और निर्दलीय प्रत्याशियों ने चुनाव प्रचार में पूरी ताकत झोंक दी हैं। भाजपा के वरिष्ठ नेता और प्रधानमंत्री नरेन्द्र मोदी आज सुबह टोक-सवाईमाधोपुर लोकसभा क्षेत्र के उनियारा में जनसभा को संबोधित करेंगे। प्रधानमंत्री की इस सभा के लिए भाजपा ने व्यापक तैयारियां की हैं। हमारे संवाददाता ने बताया कि भाजपा और कांग्रेस के कई अन्य नेता भी आज चुनाव प्रचार करेंगे।

राष्ट्रपति द्रौपदी मुर्मू ने कल नई दिल्ली में नागरिक अलंकरण समारोह में कई प्रतिष्ठित हस्तियों को पद्म पुरस्कारों से सम्मानित किया। राष्ट्रपति भवन में हुए इस समारोह में श्रीमती मुर्मू ने वर्ष-2024 के लिए 3 पद्म विभूषण, 8 पद्म भूषण और 55 पद्मश्री पुरस्कार प्रदान किए। राष्ट्रपति ने पूर्व उपराष्ट्रपति एम. वेंकैया नायडू और भरतनाट्यम नृत्यांगना डॉ. पद्मा सुब्रह्मण्यम को पद्म विभूषण पुरस्कार दिया। इसके अलावा राष्ट्रपति ने सामाजिक कार्यकर्ता बिंदेश्वर पाठक को मरणोपरांत पद्म विभूषण से सम्मानित किया। राज्य की तीन शिखिसयतों को भी राष्ट्रपति ने पद्मश्री पुरस्कार प्रदान किये। इनमें बेहरुपिया कलाकार जानकी लाल भांड, ध्रुवपद गायक लक्ष्मण भट्ट तेलंग और सड़क सुरक्षा के क्षेत्र में काम करने वाली डॉ. माया टंडन को राष्ट्रपति ने पद्मश्री पुरस्कार से सम्मानित किया। श्री तेलंग को ये पुरस्कार मरणोपरांत प्रदान किया गया।

इस अवसर पर उपराष्ट्रपति जगदीप धनखड़, प्रधानमंत्री नरेन्द्र मोदी और लोकसभा अध्यक्ष ओम बिरला सहित कई गणमान्य लोग उपस्थित थे।

मानव अंग और ऊत्तक प्रत्यारोपण के लिए फर्जी एनओसी जारी होने के मामले में चिकित्सा शिक्षा विभाग ने एसएमएस मेडिकल कॉलेज के पूर्व प्रधानाचार्य और नियंत्रक डॉ. सुधीर भण्डारी, स्टेट ऑर्गन एण्ड टिशु ट्रांसप्लांट ऑर्गनाइजेशन के संयुक्त निदेशक रहे डॉ. अमरजीत मेहता और सवाई मानसिंह अस्पताल के चिकित्सा अधीक्षक डॉ. अचल शर्मा को नोटिस जारी किया है। नोटिस के जरिये प्रत्यारोपण से जुड़ी सूचनाएं मांगी गयी हैं। चिकित्सा शिक्षा आयुक्त इकबाल खान की ओर से जारी नोटिसों में एसएमएस मेडिकल कॉलेज के प्रधानाचार्य पद के कार्यकाल के दौरान आयोजित राज्य स्तरीय प्राधिकार समिति की बैठकों, उनमें लिए गए निर्णयों और जारी किए गए अनापत्ति प्रमाण पत्रों से संबंधित जानकारी मांगी गयी है।

उधर, चिकित्सा और स्वास्थ्य विभाग ने बूंदी जिले के नैनवां उप जिला चिकित्सालय में एक महिला के बेंच पर ही प्रसव होने के मामले में एक वरिष्ठ चिकित्सक और एक एएनएम को निलंबित कर दिया है। इसके अलावा अस्पताल के पीएमओ को भी पद से हटा दिया गया है। इस मामले में एक चिकित्सक को 16 सीसीए और अन्य कार्मिकों को 17 सीसीए के नोटिस दिये गये हैं। विभाग की अतिरिक्त मुख्य सचिव

ने इस मामले में एक जांच कमेटी गठित की थी। साथ ही बूंदी जिला कलेक्टर की रिपोर्ट के आधार पर यह कार्रवाई की गयी है।

.....
 प्रदेश में अनाधिकृत रूप से संचालित निजी अस्पतालों के खिलाफ कार्रवाही के लिए चिकित्सा विभाग ऑपरेशन ब्लैक थण्डर चलाएगा। इसके लिए संभाग स्तर पर सभी संयुक्त निदेशक ज़ोन को नोडल अधिकारी नियुक्त किया गया है। साथ ही, जिला स्तर पर इस ऑपरेशन के लिए कमेटी गठित की जाएगी। विभाग की अतिरिक्त मुख्य सचिव शुभ्रा सिंह ने बताया कि ऐसे अनाधिकृत निजी अस्पताल संचालित होने की शिकायतें मिल रही थीं, जहां एक भी एलोपैथिक चिकित्सक नहीं है। श्रीमती सिंह ने बताया कि अनाधिकृत रूप से संचालित ऐसे अस्पतालों के निरीक्षण के लिए जिला स्तर पर कमेटियों का गठन किया जा रहा है।

.....
 आज हनुमान जन्मोत्सव है। राज्यपाल कलराज मिश्र ने हनुमान जनमोत्सव के उपलक्ष में हनुमानजी पर विशेष लेख के माध्यम से अपनी भावनाएं व्यक्त की हैं। हनुमान जनमोत्सव के उपलक्ष में प्रदेशभर में विभिन्न स्थानों पर धार्मिक आयोजन हो रहे हैं। राजधानी जयपुर के हनुमान मंदिरों में इस अवसर पर आकर्षक ढंग से सजाया गया है। कल रात हनुमान जी का पंचामृत अभिषेक किया गया। सिंदूरी चोला चढ़ाने के बाद नई पोशाक धारण करवाई गयी। खोले के हनुमानजी मंदिर में दर्शनार्थियों की भीड़ लगी रही। सीकर के देवीपुरा बालाजी धाम में दो दिन से भजन कीर्तन के कार्यक्रम हो रहे हैं। सवाईमाधोपुर के इटावा बालाजी मंदिर में बालाजी का अभिषेक किया गया और विशेष चोला चढ़ाया गया। पुष्प और पंचमुखी बालाजी तथा घाटीला बालाजी मंदिरों में सुंदरकांड के पाठ और भंडारे का आयोजन किया जा रहा है।

भरतपुर में हनुमान मंदिरों में रामायण और सुंदरकांड के पाठ आयोजित किये जा रहे हैं। अजमेर में बजरंगगढ़, घाटी वाले बालाजी और चतर विलास हनुमान मंदिर सहित शहर के सभी मंदिरों में भक्ति रस के कार्यक्रमों का आयोजन रखा गया है।

.....
 लोकसभा चुनाव के मद्देनज़र आकाशवाणी समाचार जयपुर की ओर से मतदाता जागरूकता के लिये संदेश श्रृंखला चलायी जा रही है। इसमें श्रोता संदेश भेजकर आमजन को वोट डालने के लिए प्रेरित कर सकते हैं। श्रोता अपने संदेश रिकॉर्ड कर या टाईप कर व्हॉट्सअप नम्बर 94140-52368 पर भेज सकते हैं। अब हम इस संदेश श्रृंखला में गांव-ढाणी या मोहल्ले में एक साथ चार-पांच लोगों यानि समूह में भेजे गये संदेशों को भी शामिल कर रहे हैं। आज सुनिय बाड़मेर से हमारे श्रोता का संदेश –

.....
 प्रदेश में दिन के समय गर्मी का असर तेज़ हो गया है। ज्यादातर जिलों में अधिकतम तापमान 35 से 39 डिग्री सेल्सियस के बीच दर्ज किया जा रहा है, जबकि रात का पारा 20 से 25 डिग्री सेल्सियस के बीच मापा जा रहा है। मौसम केंद्र जयपुर के अनुसार आज अजमेर और बीकानेर संभाग में तापमान सामान्य से कम रहने, जबकि जयपुर, कोटा, उदयपुर और जोधपुर संभाग में तापमान सामान्य रहने का अनुमान जताया है। मौसम केंद्र ने आज बीकानेर संभाग में कहीं-कहीं तेज हवाओं के साथ हल्की बारिश की संभावना व्यक्त की है।

.....
 आईपीएल क्रिकेट में राजस्थान रॉयल्स ने मुंबई इंडियंस को 9 विकेट से हरा दिया। कल जयपुर के सवाईमानसिंह स्टेडियम में खेले गये मैच में जीत के लिए 180 रनों के लक्ष्य का पीछा करते हुए राजस्थान की टीम ने 18 ओवर और 4 गेंद में 1 विकेट के नुकसान पर 183 रन बनाकर मैच जीत लिया। राजस्थान रॉयल्स के लिए यशस्वी जायसवाल ने नाबाद 104 रन और संजू सैमसन ने नाबाद 38 रन बनाए।